

ئامېرىكىلىقلارنىڭ قىممەت قاراشلىرىدىكى بىر قانچە مۇھىم ئېلېمېنتلار

ئەركىن سىدىق
2019-يىلى 1-ئاينىڭ 1-كۈنى

مەن ئالدىنقى ماقالەمدە «قىممەت قاراش» نىڭ نېمە ئىكەنلىكى ھەققىدە قىسقىچە چۈشەنچە بەردىم، ھەمدە ئامېرىكىلىقلارنىڭ يادرو لۇق قىممەت قاراشلىرىنى تىلغا ئېلىپ ئۆتتۈم. بىر مىللەت خەلقلىرىنىڭ قىممەت قاراشلىرى ئاشۇ مىللەتنىڭ تەقدىرىنى بەلگىلەيدىغان مۇھىم ئامىللارنىڭ بىرى بولۇپ ھېسابلىنىدۇ. ھازىر قارايدىغان بولساق، ئامېرىكا نۇرغۇن ساھەلەردىكى تەرەققىياتتا دۇنيا بويىچە 1-ئورۇننى ئىگىلەپ، پۈتۈن دۇنياغا ھۆكۈمرانلىق قىلىۋاتىدۇ. بىز ئۇيغۇرلار بولساق بىر مىللەت سۈپىتىدە يوقىلىش خەۋپىگە، ياكى بىر مىللەت سۈپىتىدە يوقىلىش تەقدىرىگە دۇچ كېلىپ قالدۇق. مۇشۇنداق بىر ۋاقىتتا ئۆزىمىزدە يوق، ياكى بولسىمۇ يېتەرلىك ئەمەس، ئەمما ئامېرىكىلىقلاردا بار بىر قىسىم قىممەت قاراشلىرىغا ئەستايىدىل قاراپ چىقىش ناھايىتىمۇ مۇھىم ئەھمىيەتكە ئىگە. بۇ مەسىلىدە ھازىر ئىنتايىن ئېچىنشىلىق بولغان بىر ئەھۋال شۇكى، بىزنى ھازىرقىدەك ئەھۋالغا ئەكەلپ قويدىغان بىر قىسىم قىممەت قاراشلىرى چەت ئەلدىكى بىر قىسىم قېرىنداشلاردا ھازىرمۇ ئوخشاشلا مەۋجۇت بولۇپ تۇرۇۋاتىدۇ، ھەمدە ئۇيغۇرلار ئۆزىنى بىر مىللەت سۈپىتىدە ساقلاپ قېلىش ئۈچۈن ئېلىپ بېرىۋاتقان داۋاغا ناھايىتى زور زىيانلارنى ئېلىپ كېلىۋاتىدۇ.

مەن مەزكۇر ماقالىدا ئامېرىكىلىقلارنىڭ قىممەت قاراشلىرىدىكى بىر قانچە مۇھىم ئېلېمېنتلارنى قىسقىچە تونۇشتۇرۇپ ئۆتتۈم. مەقسەم ھازىر خاتا قىممەت قاراشلىرىنىڭ يېتەكچىلىكىدە ئۆزىنىڭ ۋاقتى، ئۆزىنىڭ زېھنى ۋە ئۆزىنىڭ كۈچىنى ئىسراپ قىلىۋاتقان، شۇنىڭ بىلەن بىللە باشقىلار خەلقئارالىق ئۆلچەملەرگە ماس كېلىدىغان ھالدا ئېلىپ بېرىۋاتقانلارغىمۇ پۈتلىكاشاڭ بولۇۋاتقان بىر قىسىم قېرىنداشلارنىڭ مېڭىۋاتقان يولىنى توغرىلىق بېلىشىغا ئازراق ياردەم قىلىش.

1. ئەركىنلىك

ئامېرىكىلىقلار ئادەتتە ئۆز ۋەتىنىنى دۇنيادىكى ئەڭ ئەركىن ۋە ئەڭ ياخشى دۆلەت، دەپ ھېسابلايدۇ. ئۇلارنىڭ ئەركىنلىك چۈشەنچىسى ئامېرىكىنىڭ قۇرغۇچىلىرىدىن كەلگەن بولۇپ، ئۇلار مۇنداق قارايدۇ: ھەممە ئادەم باراۋەر؛ ھۆكۈمەتنىڭ ۋەزىپىسى ھەر بىر ئادەمنىڭ كەم بولسا بولمايدىغان ئاساسىي ھوقۇقلىرىنى قوغداش؛ ئامېرىكا ئاساسىي قانۇنىدىكى كىشىلىك ھوقۇق قانۇنى ئىندىۋىدۇئاللارنىڭ ھوقۇقىغا كاپالەتلىك قىلىدىغان بولۇپ، بۇ ھوقۇق سۆزلەش ئەركىنلىكى، مەتبۇئات ئەركىنلىكى ۋە دىنىي ئەركىنلىك قاتارلىقلارنى ئۆز ئىچىگە ئالىدۇ. ئامېرىكىدا بىرەر چېركاۋ ھۆكۈمرانلىق ئورۇندا تۇرالمىدىغان بولۇپ، دىنىي جەھەتتىكى رەڭدارلىق يولغا قويۇلىدۇ.

2. ئىندىۋىدۇئاللىق ياكى كىشىلىك خاسلىق

ئامېرىكىلىقلارنىڭ ئەركىنلىك چۈشەنچىسى ئىندىۋىدۇئاللىقنى ئاساس قىلىدىغان بولۇپ، ئىندىۋىدۇئاللىقنىڭ ئامېرىكىدىكى پەلسەپىلىك يىلتىزى ئىنتايىن چوڭقۇر. توماس جېفېرسون كىشىلەرنىڭ ئەركىن ئىندىۋىدۇئاللىق كىملىكىگە بىر مۇقەددەس نەرسە سۈپىتىدە مۇئامىلە قىلىنىشى كېرەك، ھەمدە ھەر بىر ئادەمنىڭ غۇرۇرى بىلەن ئىنسانىي پۈتۈنلۈكى ياكى ئىنتېگرىتى قاتتىق قوغدىلىشى كېرەك، دەپ قارىغان. ئامېرىكىنىڭ 19-ئەسىردىكى بىر قىسىم داڭلىق پەيلاسوپلىرى ئىندىۋىدۇئاللارنىڭ ئۆز ئىشىنى ئۆزى بىر تەرەپ قىلىشىنىڭ زۆرۈرلۈكىنى يەنىمۇ كۈچلۈك ھالدا ئىلگىرى سۈرگەن. ئۇلار كىشىلەرنى ئۆزىگە ئىشىنىشكە، ئۆزىنىڭ ۋىجدانىغا ئىشىنىشكە، ۋە كىشىلىك ئىش-ھەرىكەتلەرنى تۈزۈم ياكى ئادەت بويىچە قېلىپلاشتۇرۇشقا قارشى تۇرۇشقا چاقىرىغان. ئامېرىكىدا 20-ئەسىرنىڭ بېشىدا ياشىغان بىر قىسىم داڭلىق ئەمەلىيەتچىلەر كىشىلەرنىڭ ئۆز تەقدىرىنى ئۆزى كونترول قىلالايدىغان

قابىلىيىتىگە ئىشىنىش ۋە ھۆرمەت قىلىشنى تەشەببۇس قىلغان. ئامېرىكىلىقلارنىڭ نەزىرىدە ئىندىۋىدۇئاللىق ھەم ئۆز كۈچىگە تايىنىشنى، ھەم ئىقتىسادىي جەھەتتە ئۆز-ئۆزىنى قامداش ئىقتىدارىنى ئۆز ئىچىگە ئالغان بولۇپ، ئۇ ئامېرىكا تارىخىدا بىر خىل مەركىزىي ئامىل بولۇپ كەلگەن. بېنجامىن فرانكلىن ھەتتا «ئۆزىنى ئۆزى ياراتقان ئادەم» دېگەن ئۇقۇمىنى ئوتتۇرىغا قويغان.

3. ئەمەلىي نەرسىلەرنى ئىدىئاللاشتۇرۇش

كۆپلىگەن تارىخچىلارنىڭ قارىشىچە، ئامېرىكىلىقلارنىڭ ئەقىدىلىرى ۋە قىممەت قاراشلىرىنىڭ كۆپىنچىسى ئۇلارنىڭ چۆل-جەزىرىلەردىكى سەرگۈزەشتىلىرىدىن كەلگەن. چۆل-جەزىرىلەردە ھايات قالدۇرغان كۈچلۈك كىشىلەر ئامېرىكىلىقلارنىڭ قىممەت قاراشلىرىغا كۆپ تۆھپىلەرنى قوشقان. بۇ ئەھۋال نېمە ئۈچۈن ئامېرىكىلىقلار پەقەت ئەمەلىيچانلىقتا ئىگە نەرسىلەرنىلا ئىدىئاللاشتۇرىدىغانلىقىنى چۈشەندۈرۈپ بېرىدۇ. ئامېرىكىدا ئۈنۈم بېرىدىغان نەرسىلەر ھېساب، ئۈنۈم بەرمەيدىغان نەرسىلەر ھېساب ئەمەس. ئامېرىكىلىقلار ئۆزلىرىنى ساقلاپ قېلىش ئۈچۈن يېڭىلىق ياراتقۇچىلاردىن بولۇشقا مەجبۇرىي بولغان. ھازىر ئامېرىكىلىقلار ئەڭ پەخىرلىنىدىغان روھ «ھەر قانداق ئىشنى قىلغىلى بولىدۇ» دېگەن روھتىن ئىبارەت. ئۇلار ئۆزلىرىنى «بىز تەبىئىي ھالدا ھەممە ئىشلارنى ئۆزىمىز قىلىشقا يارىتىلغان»، دەپ ئويلايدۇ.

4. پىدايىلىق

پىدايىلىق دېگەننىمىز ھۆكۈمەتنىڭ ئورۇنلاشتۇرۇشى بىلەن ئەمەس، شەخسلەرنىڭ چاقىرىقى بىلەن ئادەملەر بىر-بىرىگە قىلىدىغان ياردەمنى كۆرسىتىدۇ. پىدايىلار ناھايىتى كۈچلۈك ھاياتىي مەقسەتكە ئىگە كىشىلەر بولۇپ، ئۇلار باشقىلارغا قاراپ تۇرماي، ئۆزلىرى تەشكىللىنىپ، ھەمدە باشقىلارنىمۇ تەشكىللەپ، جامائەت دۇچ كەلگەن بىر ئالاھىدە مەسىلىنى ھەل قىلىدۇ، ياكى بىر جىددىي ئىجتىمائىي ئېھتىياجنىڭ ھۆددىسىدىن چىقىدۇ. ئامېرىكىلىقلارنىڭ پىدايىلىقى ئىنتايىن كۈچلۈك بولۇپ، ئامېرىكا نوپۇسىنىڭ 60 پىرسەنتى كەم دېگەندە بىردىن پىدايىلار تەشكىلاتىغا ئەزا. ئامېرىكىلىقلار ئەمەلىي مەسىلىلەرنى ئۆز كۈچىگە تايىنىپ ھەل قىلالايدىغان بىر خىل ئۈمىدۋار ئىپتىخارلىققا ئىگە بولۇپ، پىدايىلىق ئەنە شۇنداق روھنىڭ بىر خىل نامايەندىسىدۇر. ئامېرىكىلىقلارنىڭ يەنە بىر ئالاھىدىلىكى ھەر خىل تىپتىكى ئۇيۇشمىلارنى قۇرۇشتىن ئىبارەت.

ماقالىنى ئوقۇپ مۇشۇ يەرگە كەلگەندە بىر ئويلاپ بېقىڭ: ھازىر چەت ئەلدىكى ئۇيغۇرلارنىڭ قانچە پىرسەنتى مىللەت ئۈچۈن خالىسا خىزمەت قىلىدىغان پىدايىلاردىن بولۇۋاتىدۇ؟ ئۆتكەندە بىر قېرىندىشىمىز ھېسابلاپ مۆلچەرلەش ئارقىلىق، بىر گۇرۇپپا ئۇيغۇر زىيالىيلار دۇنيا جامائىتى ۋە ب د ت غا قارىتىپ چىقارغان بىر مۇراجىئەتنىمىگە ئىمزا قويغان ئۇيغۇرلارنىڭ سانى چەت ئەلدىكى كومپيۇتېر ۋە زېرەكفون (ئەقىللىق يانفون) ئىشلىتەلەيدىغان ئۇيغۇرلار سانىنىڭ 0.1 پىرسەنتىگىمۇ يەتمىگەنلىكىنى ئوتتۇرىغا قويدى.

5. كۆچۈپ يۈرۈشكە ئامراق بولۇش

ئامېرىكا بىر كۆچمەنلەر دۆلىتى بولۇش سۈپىتى بىلەن ئۇنىڭدا ياشىغان خەلق ئەڭ دەسلەپتىن باشلاپلا بىر مەسىلىنى ھەل قىلىشنىڭ ئەمەلىي ئۇسۇلى باشقا يەرگە كۆچۈپ، ھاياتىنى يېڭىدىن باشلاش، دەپ قارىغان. ئامېرىكىلىقلارنىڭ كۆچۈشكە ئامراق كېلىشى ياكى ھەرىكەتچانلىقى نىشانسىزلىقنىڭ نامايەندىسى بولماستىن، بەلكى ئۈمىدۋارلىقنىڭ نامايەندىسى. ئامېرىكىدا بىر يەردىن يەنە بىر يەرگە كۆچۈش بىر ئادەتتىكى ئىش بولۇپ، كۆپىنچە كىشىلەر ئۆز ئۆمرىدە 4 ياكى 5 ئوخشىمىغان شەھەرلەردە ياشاپ باقىدۇ. مېنىڭ ئامېرىكىغا كەلگەنلىكىمگە ھازىر 30 يىل بولغان بولۇپ، ئاشۇ 30 يىل جەريانىدا بىز ئوخشىمىغان 4 شەھەردە ياشاپ باقتۇق. يەنى 3 قېتىم ئۆي كۆچۈپ بولدى. بىز تۇرغان ئۇ شەھەرلەرنىڭ ئارىلىقلىرىنىڭ ئەڭ يېقىنلىرى 150 كىلومېتىر، ئەڭ يىراقلىرى

600 كىلومېتىر كېلىدۇ. ئامېرىكىلىقلار «بىر ئۆي سېتىۋېلىش مەشغۇل كۆچمەسلىكتىن دېرەك بېرىدۇ»، دېگەن قاراشنى ئىنتايىن ئوچ كۆرىدۇ.

6. ۋەتەنپەرۋەرلىك

ئامېرىكىلىقلاردا يۇرتتۇزلىق خاراكتېرى ئاساسىي جەھەتتىن مەۋجۇت ئەمەس. ئۇلاردا ئامېرىكىلىق بولۇش غۇرۇرى يۇرتداشلىق غۇرۇرىغا قارىغاندا كۆپ كۈچلۈك كېلىدۇ. بۇنىڭ نامايەندىسى سۈپىتىدە ئامېرىكىلىقلارنىڭ ھەر خىل ئالاھىدە ۋاقىتلاردا قولدا ئامېرىكا بايرىقىنى كۆتۈرۈۋېلىشى، ماشىنىلىرىغا «مەن ئامېرىكىلىق بولغىنىمدىن ناھايىتى پەخىرلىنمەن» دېگەن خەتلەرنى چاپلىۋېلىشى، ۋە ھەر بىر ئىسپورت پائالىيىتىنىڭ بېشىدا دۆلەت ئىستىقلال مارشىنى ئوقۇشى قاتارلىقلارنى تىلغا ئېلىش مۇمكىن. تەشەككۈر بايرىمى ۋە مۇستەقىللىق بايرىمى ئامېرىكىلىقلارنىڭ دۆلەت كىملىكى تۇيغۇسىنى ناھايىتى كۈچلەندۈرۈۋېتىدۇ. ئامېرىكىلىقلارنىڭ ۋەتەنپەرۋەرلىكى ئامېرىكىدەك بىر دۆلەتنىڭ قۇرۇلۇشى ۋە ئۇنىڭدا ھازىرقىدەك ئەركىنلىكنىڭ ئەمەلگە ئاشۇرۇلۇشى قاتارلىق تارىخىي دەۋر ۋە ئىلغار رېئاللىق بىلەن زىچ باغلانغان.

7. تەرەققىيات

ئەركىنلىك ئىدىيەسى بىلەن بىۋاسىتە مۇناسىۋەتلىك بولغىنى ئامېرىكىلىقلارنىڭ تەرەققىيات ئىدىيىسىدۇر. ئامېرىكىنىڭ تەرەققىياتى چۆل-جەزىرلەرنى ئادەم ياشايدىغان ماكانلارغا ئايلاندۇرۇش ۋە سانائەتنى كېڭەيتىش ئەھۋالى بىلەن ئۆلچىنىپ كەلدى. ئامېرىكىلىقلار ئۈچۈن پۇرسەتلەردىن ئۈنۈملۈك پايدىلىنىپ، تەرەققىي قىلىش ئىستىكى ئىنتايىن مۇھىم. بۇ كۆچمەنلەر جەمئىيىتىدە تەرەققىياتنى ھەر بىر ئادەم ئۆزىنىڭ نەچچە ئەۋلاد ئەجدادلىرىنىڭ ئائىلە تەرەققىياتى ئاساسىدا ئۆلچەيدۇ. كۆپلىگەن ئامېرىكىلىقلار «بىزنىڭ ئەڭ دەسلەپكى ئەجدادلىرىمىزدىن باشلاپ بۇ زېمىندا بىزنىڭ ئەھۋالىمىز ئەۋلادمۇ ئەۋلاد ياخشىلىنىپ ماڭدى»، دەپ قارايدۇ. كلاسسىك ئامېرىكا ئائىلە ھېكايىلىرىنىڭ ھەممىسى تەرەققىيات ھەققىدە يېزىلغان بولىدۇ. ئامېرىكا چۈشنىڭ بىر قىسمى بوۋىسى ۋە مومسنىڭ دۇنيا قارىشىنى كېيىنكى ئەۋلادلارغا ئۆتكۈزۈپ بېرىشتىن ئىبارەت.

8. پەن ۋە ئەقلىيلىك (لوگىكىلىق تەپەككۈر) نى دىنىي ئېتىقادتىن ئۈستۈن ئورۇنغا قويۇش

ئامېرىكىدا خرىستىئان دىندارلارنىڭ سانى ئومۇمىي نوپۇسنىڭ 60 پىرسەنتىدىن كۆپرەكىنى ئىگىلەيدۇ. مەن 1996-يىلى دوكتور-ئاشتلىق خىزمىتىنى تاماملاشقا ئاز قالغاندا ئامېرىكىنىڭ ئاركانساس شىتاتى كونۇاي شەھىرىدىكى بىر ئالىي مەكتەپكە پروفېسسورلۇق خىزمىتى ئۈچۈن كۆرۈشۈشكە باردىم. ھەمدە مەكتەپتىكىلەرنىڭ ئورۇنلاشتۇرۇشى بىلەن شەھەرنى بىر قېتىم تېز سۈرئەتتە زىيارەت قىلدىم. ئۇ شەھەردە 30 مىڭدىن كۆپرەك نوپۇس بار بولۇپ، ئۇلار ئۈچۈن 73 چېركاۋ بار ئىكەن. بىرەر چېركاۋغا تەۋە ئەمەس كىشىلەر ئاساسەن مەۋجۇت ئەمەس ئىكەن. ئامېرىكا مەكتەپ تەربىيەسىدىن قالسىلا دىنىي تەربىيەگە تايىنىپ، كىشىلىك ئەخلاق جەھەتتە دۇنيا بويىچە خېلى ئالدىنقى ئورۇننى ساقلاپ كېلىۋاتىدۇ. شۇنىڭ بىلەن بىللە، ماٹارىپ، ئىلىم-پەن، تېخنىلوگىيە ۋە ئىنژېنېرلىق ساھەسىدىمۇ دۇنيانىڭ ئەڭ ئالدىدا كېتىۋاتىدۇ. ھازىرقى كالىفورنىيە نوپۇس سانى 39.5 مىليون بولۇپ، مۇشۇنچىلىك نوپۇس ئۈچۈن قۇرۇلغان 4 يىللىق ئالىي مەكتەپلەرنىڭ سانى 260 تىن ئاشىدۇ. ئىككى يىللىق ئالىي مەكتەپ ۋە ئوتتۇرا تېخنىكوملارنىڭ سانىمۇ 220 دىن ئاشىدۇ. ئەگەر بىزنىڭمۇ ئوخشاش نىسبەتتىكى ئالىي مەكتەپىمىز بار بولغان بولسا، شەرقىي تۈركىستاندىكى ئۇيغۇر نوپۇسىنى 20 مىليون دېسەكمۇ، بىزدە 130 تىن كۆپرەك 4 يىللىق ئالىي مەكتەپ بار بولۇشى كېرەك ئىدى. ئەمما بىزدە ئالىي مەكتەپنىڭ سانى 13 كىمۇ بېرىپ باقمىدى. بىز يۇقىرىقىدەك پاكىتلاردىن «پەن ۋە ئەقلىيلىكنى دىنىي ئېتىقادتىن ئۈستۈن ئورۇنغا قويۇش» دېگەن قىممەت قاراشنىڭ مەنسىنىڭ نېمە ئىكەنلىكىنى ئاسانلا چۈشىنىۋالالايمىز.

چەت ئەلدىكى كۆپلىگەن خىتاي زىيالىيلىرى خىتاي دۆلىتىدە دىنى ئومۇملاشتۇرماي تۇرۇپ خىتاي دۆلىتىدىكى خەلقنىڭ ئىنسانلىق ساپاسىنى ۋە ئادىمىي ئەخلاقىنى ئۆستۈرگىلى بولمايدىغانلىقىنى تەكىتلەپ كەلدى. يېقىندا دونالد ترامپنىڭ خىتاي ھۆكۈمىتىنى دىنىي ئەركىنلىكىنى يولغا قويۇشقا قىستاقلىقلىقى ھەققىدە بەزى خەۋەرلەر تارقالدى. دىن ئادەملەرنىڭ ئىنسانلىق ساپاسىنى ئۆستۈرۈشتە ئىنتايىن مۇھىم رول ئوينايدۇ، ئەمما ئىنسانلار دىنىي پەن ۋە لوگىكىلىق تەپەككۈرنىڭ ئۈستىگە قويۇۋالدىكەن، ئىنتايىن ئېغىر زىيانلارنى تارتىدۇ. بۇنىڭ بىر ياخشى مىسالى بىز ئۇيغۇرلار. ئۇيغۇرلارنىڭ 14-ئەسىردىن 20-ئەسىرگىچە بولغان تارىخى دەۋردە ناھايىتى زور دەرىجىدە ئارقىغا چېكىنىپ كېتىشى ئاساسىي جەھەتتىن دىنىي پەن ۋە لوگىكىلىق تەپەككۈردىن ئۈستۈن ئورۇنغا قويۇۋېلىشىدىن بولغان. ئۇنىڭ دەردىنى بىز بۈگۈنمۇ ناھايىتى ئېچىنىشلىق دەرىجىدە تارتىۋاتىمىز.

9. ئامېرىكىلىقلار غايىسى ياكى ئامېرىكىلىقلار چۈشى

ئامېرىكىلىق يازغۇچى جەيمس ئادامس ئۆزىنىڭ «ئامېرىكا داستانى» دېگەن دۇنياغا داڭلىق كىتابىدا ئامېرىكىلىقلار غايىسىنى مۇنداق دەپ تەسۋىرلىگەن: «ئۇ بىر زېمىننىڭ غايىسى بولۇپ، بۇ زېمىندا ھەر بىر ئادەمنىڭ تۇرمۇشى ياخشىراق بولۇشى، ھەر بىر ئادەم بايراق بولۇشى، ھەر بىر ئادەمنىڭ تۇرمۇشى پۈتۈنرەك بولۇشى، ھەمدە ھەر بىر ئادەمنىڭ قابىلىيەتلىرى ۋە نەتىجىلىرىگە چۈشۈلۈك پۇرسەتلەر يارىتىلغان بولۇشى كېرەك.» بۇ ئامېرىكىلىقلارغا ئىقتىسادچان بولۇش، قاتتىق ئىشلەش، ئائىلىسىگە سادىق بولۇش، ۋە ئەركىن ئىگىلىك سىستېمىسىغا ئىشىنىش ئارقىلىق ئۆز-ئۆزىنى رازى قىلغىلى بولىدۇ، دېگەن ئۇقۇمنى ئۆگىتىدۇ. ئامېرىكىلىقلار غايىسى كىشىلەرنىڭ قابىلىيەتكە ئاساسلانغان بولۇپ، ھەر قانداق بىر نىشاننى ئەمەلگە ئاشۇرۇش ئۈچۈن يېتەرلىك دەرىجىدە تىرىشچانلىق كۆرسىتىشى ئالدىنقى شەرت قىلىدۇ.

ئاخىرقى سۆز

ھەممەيلەننىڭ خەۋىرىدە بولغىنىدەك، ئامېرىكىنى قۇرۇپ، ئامېرىكا ئاساسىي قانۇنىنى يېزىپ چىققانلار دۇنيا تارىخىدىكى ئەڭ داڭلىق مۇتەپەككۈرلەر قاتارىدىن ئورۇن ئالغان كىشىلەر. يۇقىرىدىكىدەك قىممەت قاراشلىرى ئەنە شۇنداق ئۇلۇغ مۇتەپەككۈرلارنىڭ يېتەكچىلىكىدە ۋۇجۇدقا كەلگەن بولۇپ، ئۇلارنىڭ ئىچىدىكى بىر مۇھىم ئېلېمېنت مائارىپ ۋە ئىلىم-پەننى ئەڭ مۇھىم ئورۇنغا قويۇشتىن ئىبارەت. ئوقۇمىغان، ياكى ئانچە ياخشى ئوقۇيالمىغان، ۋە لوگىكىلىق تەپەككۈر قىلالمايدىغان كىشىلەر ئۈچۈن يۇقىرىدىكى قىممەت قاراشلىرىنىڭ بەزىلىرى سەلبىي نەرسىگە ئۆزگىرىپ قېلىشى ياكى سەلبىي رول ئوينىشىمۇ مۇمكىن. مەسىلەن، ھازىر چەت ئەلدىكى ئۇيغۇرلار ئىچىدە ئىندىۋىدۇئاللىق ناھايىتى كۈچلۈك، ئەمما ئۇ سەلبىي جەھەتتە رول ئويناۋاتقان ئەھۋال خېلى ئېغىر. ئەمەلىي نەرسىلەرنى ئەمەس، قۇرۇق شوئارلارنى ئىدىئاللاشتۇرۇۋالدىغان ئەھۋال ئىنتايىن ئېغىر. كومپىيۇتېر ئالدىدا ناھايىتى كۆپ يۈرىدىغان، ئەمما ئەمەلىي پىدائىيلارغا ھاجەت چۈشكەن يەرلەردە زادىلا تاپقىلى بولمايدىغان كىشىلەرمۇ بارغانسېرى كۆپىيىپ مېڭىۋاتىدۇ. بۇنىڭدىن بىز مەلۇم قىممەت قاراشلىرىنىڭ ئىجابىي نەرسە بولۇشى ياكى ئىجابىي ئۇنۇم بېرىشىنىڭ ئالدىنقى شەرتى ئىلمىي ئاساستا ئىش قىلىشىنى ۋە لوگىكىلىق تەپەككۈر قىلىشىنى بىلىش ئىكەنلىكىنى چۈشىنىپ يېتەلەيمىز.

مەن ئالدىنقى قېتىم تەييارلىغان «قىممەت قارىشى دېگەن نېمە؟» دېگەن ماقالىنى تورلارغا چىقارغاندىن كېيىن، مېنىڭ بىر قانچە دوستلىرىم سۆز بىرىكىمىنىڭ بىر ئىگىسى يوق ئەھۋالدا ئۇ سۆزنى «قىممەت قارىشى» ئەمەس، «قىممەت قاراش» دەپ ئالسا ئۇيغۇر گرامماتىكىسىغا تېخىمۇ ئۇيغۇن كېلىدىغانلىقىنى كۆرسىتىپ بەردى. يەنە بىر قانچە دوستلىرىم «قىممەت قاراش» نىڭ ئورنىغا «قىممەت» ياكى «قەدەر» دېگەن سۆزنى ئىشلىتىشىنى تەكلىپ قىلدى. يەنە بىر دوستۇم ماڭا بۇرۇن «شىنجاڭ مەدەنىيىتى» ژۇرنىلىدا بۇ سۆزنىڭ ئورنىغا «قەدەربىيەت» دېگەن ئاتالغۇ ئىشلىتىپ بېقىلغانلىقىنى دەپ بەردى. ئالدىنقى ماقالەم بىلەن ئوخشاش بولسۇن ئۈچۈن مەن مەزكۇر يازمامدا «قىممەت قاراش» سۆزىنى ئىشلىتەۋەردىم. ئەمما ئوقۇرمەنلەرنى يۇقىرىدىكى ئەھۋال ۋە تەكلىپلەردىن خەۋەردار قىلىپ قويۇشنى مۇۋاپىق كۆردۈم. مەن بۇ يەردە يۇقىرىدىكى تەكلىپلەرنى بەرگەن بارلىق دوستلىرىمغا كۆپتىن-كۆپ رەھمەت ئېيتىمەن.

لوندوندىكى ئەزىز ئەيسا ئەلكۈن ئىنىمىز «قىممەت قاراش» مەسىلىسى ھەققىدە ماڭا تۆۋەندىكى تەكلىپنى بەردى:

«قىممەت قاراش - بۇ ھەقىقەتەنمۇ دائىرىسى ۋە ئۆز ئىچىگە ئالدىغان مەزمۇنلىرى كەڭ بىر ئۇقۇم. ئۇ ھەر بىر مىللەت ۋە جەمئىيەتتە، ھەر بىر ئوخشىمىغان جەمئىيەت تۈزۈملىرىدە پەرقلىق بولىدۇ. سىز دېگەندەك ئۇيغۇرلار 2017-يىلىدىن كېيىنكى مىللىي مەۋجۇتلۇق كۈرىشى دەۋرىدىكى يېڭى بىر قىممەت قاراشقا ئىگە بولۇشى ياكى شۇنداق بىر قىممەت قاراشنى تۇرغۇزۇشى كېرەك. مەرھۇم مەدەنىيەت شۇناس ئالىمىمىز ئابدۇشۈكۈر مۇھەممەت ئىمىن بۇ ھەقتە بىر قانچە كىتاب يېزىپمۇ تۈگىتەلمىگەن. ئۇيغۇرلارنىڭ مەدەنىيەت ۋە دۇنيا قاراشلىرى (ئۇيغۇر پەلسەپىسى) ئۇيغۇرلارنىڭ 2017-يىلىدىن كېيىنكى خىتاي قىرغىنچىلىقى دەۋرىدە ئۇيغۇر جەمئىيىتى رېئاللىقى ئەكس ئەتتۈرۈلگەن ئۇيغۇر قىممەت قارىشىنى تۇرغۇزۇشتا مۇھىم مەنبەلىك رولىنى ئوينايدۇ. بۇنىڭ ئۈچۈن بارلىق ئۇيغۇر زىيالىيلىرى ئويلىنىشى ۋە قەلەم تەۋرىتىشى زۆرۈر.» ئەزىز ئەيسا ئەلكۈن ئىنىمىز زىيالىيلارنىڭ تېخىمۇ چوڭقۇرلاپ ئىزدىنىشى ئۈچۈن ئابدۇشۈكۈر مۇھەممەت ئىمىن ئۇستازنىڭ تۆۋەندىكى كىتابى (بۇ يەردە بېرىلگىنى PDF نۇسخىسىنىڭ تور ئادرېسى) نى تەۋسىيە قىلدى:

https://elkitab.org/uyghur_pelsepe_tarixi-abdushukurmuhemmetmin/

مەن ئىمكانىيىتى بار زىيالىي قېرىنداشلارنى ئالدىنقى يازمامدا تەۋسىيە قىلغان 4 دەۋردىكى ئۇيغۇر قىممەت قاراشلىرى ھەققىدە ئىزدىنىپ، چەت ئەلدىكى ئۇيغۇرلارنىڭ بۇنىڭدىن كېيىن توغرا ياشاشىغا ياردىمى بولىدىغان يېڭى «قىممەت قاراش» لارنى تەۋسىيە قىلىشقا چاقىرىمەن.

پايدىلىنىش ماتېرىياللىرى:

[1] American Core Beliefs:

<https://www.hasdk12.org/cms/lib3/PA01001366/Centricity/Domain/854/American%20Core%20Beliefs.pdf>

[2] James Truslow Adams

https://en.wikipedia.org/wiki/James_Truslow_Adams